

SENTENZA TAL-QORTI TAL-ĠUSTIZZJA (Il-Ħames Awla)

7 ta' Ottubru 2010*

Fil-Kawża C-382/09,

li għandha bħala suġġett talba għal deċiżjoni preliminari skont l-Artikolu 234 KE, imressqa mill-Augstākās Tiesas Senāts (il-Latvja), permezz tad-deċiżjoni tat-8 ta' Settembru 2009, li waslet fil-Qorti tal-Ġustizzja fit-28 ta' Settembru 2009, fil-proċedura

Stils Met SIA

vs

Valsts ieņēmumu dienests,

IL-QORTI TAL-ĠUSTIZZJA (Il-Ħames Awla),

komposta minn E. Levits, President tal-Awla, A. Borg Barthet (Relatur) u J.-J. Kasel, Imħallfin,

* Lingwa tal-kawża: il-Latvjan.

Avukat Ġenerali: N. Jääskinen,
Reġistratur: R. Grass,

wara li kkunsidrat l-osservazzjonijiet ipprezentati:

— għal Stils Met SIA, minn V. Meļkovs,

— għall-Valsts ieņēmumu dienests, minn N. Jezdakova, bħala aġent,

— għall-Gvern Latvjan, minn K. Drēviņa u K. Krasovska, bħala aġenti,

— għall-Kummissjoni Ewropea, minn A. Sauka u L. Bouyon, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tat-Tariffa Integrata tal-Komunitajiet Ewropej (iktar 'il quddiem it-“TARIC”), stabbilita bl-Artikolu 2 tar-Regolament tal-Kunsill (KEE) Nru 2658/87, tat-23 ta' Lulju 1987, dwar in-nomenklatura tat-tariffa u l-istatistika u dwar it-Tariffa Doganali Komuni ta' Dwana (ĠU Edizzjoni Speċjali bil-Malti, Kapitolu 2, Vol. 2, p. 382) u tar-Regolament tal-Kunsill (KE) Nru 384/96, tat-22 ta' Diċembru 1995, dwar il-protezzjoni kontra l-importazzjonijiet li huma l-oġġett ta' dumping minn pajjiżi mhux membri tal-Komunità Ewropea (ĠU Edizzjoni Speċjali bil-Malti, Kapitolu 11, Vol. 10, p. 45).

- 2 Din it-talba tressqet fil-kuntest ta' kawża bejn Stils Mets SIA (iktar 'il quddiem “Stils Met”), kumpannija skont id-dritt tal-Latvja, u l-Valsts ieņēmumu dienests (dipartiment tat-taxxa tal-Istat, iktar 'il quddiem id-“Dienests”) dwar l-importazzjoni bejn Mejju 2004 u Settembru 2005 ta' kejbils tal-azzar provenjenti mill-Ukraina.

Il-kuntest ġuridiku

Il-leġiżlazzjoni tal-Unjoni Ewropea

Il-leġiżlazzjoni doganali

- 3 Skont l-Artikolu 1 tar-Regolament Nru 2658/87, kif emendat bir-Regolament tal-Kunsill (KE) Nru 254/2000, tal-31 ta' Jannar 2000 (ĠU Edizzjoni Speċjali bil-Malti, Kapitolu 2, Vol. 9, p. 357, iktar 'il quddiem ir-“Regolament Nru 2658/87”):

“1. Nomenklatura ta' oġġetti, minn issa 'l quddiem imsejha Nomenklatura Magħquda [...] li tħaddan fiha, fl-istess waqt, dak kollu li titlob it-Tariffa Doganali Komuni, l-istatistiċi kummerċjali esterni tal-Komunità u linji politiċi oħra tal-Komunità rigward l-importazzjoni u l-esportazzjoni ta' oġġetti għandha tiġi stabbilita mill-Kummissjoni.

2. In-nomenklatura magħquda għandha tiġbor fiha:

- a) n-nomenklatura tas-sistema armonizzata [stabbilita mill-Konvenzjoni Internazzjonali dwar is-Sistema Armonizzata għad-Deskrizzjoni u l-Kodifika ta' Oġġetti];
- b) sub-diviżjonijiet Komunitarji għal dik in-nomenklatura, imsejha 'sub-titoli [subintestaturi] NM; f'dawk il-każijiet fejn tintwera rata ta' dazju li tikkorrispondi;

- c) dispożizzjonijiet preliminari, noti oħra għal taqsimiet jew kapitoli u noti f'qiegħ ta' paġna li jkollhom x'jaqsmu ma' sub-titoli NM.

3. In-nomenklatura magħquda qed terġa' tingieb f'Annex I.

[...]"

4 L-Artikolu 2 tar-Regolament Nru 3658/87 jistabbilixxi:

“[TARIC] li tħaddan fiha l-ħtigiet kollha ta' Tariffa Doganali Komuni, l-statistiċi esterni tal-kummerċ, il-linji politiċi kummerċjali, agrikoli u linji politiċi oħra tal-Komunità rigward l-importazzjoni u l-esportazzjoni ta' oġġetti, għandha tiġi stabbilita mill-Kummissjoni.

It-Tariffa għandha tkun ibbażata fuq in-Nomenklatura Magħquda u jkun fiha:

- a) il-miżuri li jinsabu f'dawn ir-Regolamenti;
- b) is-suddiviżjonijiet Komunitarji addizzjonali, msejha 'Subartikoli tat-TARIC', li huma meħtieġa għall-implimentazzjoni ta' miżuri Komunitarji speċifiċi mniżżla fl-Anness II;

- ċ) kull informazzjoni oħra meħtieġa għall-implimentazzjoni jew l-immanigġjar tal-kodiċijiet tat-Taric u kodiċijiet addizzjonali kif definiti fl-Artikoli 3(2) u (3);

- d) ir-rati tad-dazju tad-dwana u imposti oħra fuq l-importazzjoni u l-esportazzjoni, inklużi eżenzjonijiet mid-dazju u rati ta' tariffa preferenzjali applikabbli għal oġġetti speċifiċi waqt l-importazzjoni u l-esportazzjoni;

- e) miżuri li jidhru fl-Anness II applikabbli għall-importazzjoni u l-esportazzjoni ta' oġġetti speċifiċi”.

5 Skont l-Artikolu 3(1) u (2) tal-imsemmi regolament:

“1. Kull sub-titolu [subintestaturi] NM għandu jkollu numru kodifikat bi tmien numri:

- a) l-ewwel sitt numri għandhom ikunu n-numri kodifikati li jkollhom x'jaqsmu mat-titoli u s-sub-titoli tan-nomenklatura tas-sistema armonizzata;

- b) is-seba' u t-tmien numri għandhom juru s-sub-titoli [tan-Nomenklatura Magħquda tal-oġġetti stabbiliti fl-Artikolu 1].

[...]

2. Is-sottotitoli tat-Taric għandhom jiġu identifikati bid-9 u l-10 numri li, flimkien man-numri taċ-ċifrarju msemmija fil-paragrafu 1, jiffurmaw in-numri taċ-ċifrarju tat-Taric. [...]"

- 6 L-Artikolu 6 tal-istess regolament jistabbilixxi li t-TARIC hija stabbilita, aġġornata, amministrata u mxerrda mill-Kummissjoni.

- 7 L-ewwel parti tan-Nomenklatura Magħquda li tikkostitwixxi l-Anness I tar-Regolament Nru 2658/87, kif dan tal-aħħar ġie emendat bir-Regolament tal-Kummissjoni (KE) Nru 1789/2003, tal-11 ta' Settembru 2003 (ĠU Edizzjoni Speċjali bil-Malti, Kapitolu 2, Vol. 14, p. 3, iktar 'il quddiem in-"NM"), tinkludi gabra ta' dispożizzjonijiet preliminari. F'din il-parti, taħt it-Titolu I, iddedikata għar-regoli generali, it-Taqsima A, intitolata "Regoli generali għall-interpretazzjoni tan-[NM]", tipprovdi:

"Il-klassifikazzjoni ta' oġġetti fin-[NM] għanda tkun irregolata mill-principji li ġejjin.

1. It-titoli tat-taqsimiet, kapitoli u subkapitoli huma maħsubin għall-ħeffa ta' referenza biss; għal għanijiet legali, il-klassifikazzjoni għandha tkun deċiża skond it-termini ta' l-intestaturi u n-noti ta' kwalunkwe taqsima jew kapitolu relattiv u, sakemm dawn l-intestaturi jew in-noti ma jkunux jeħtieġu mod ieħor, skond id-dispożizzjonijiet li ġejjin.

[...]"

- 8 It-tieni parti tan-NM, tinkludi t-Taqsima XV, iddedikata għal “Metalli ta’ valur baxx u oġġetti minn metalli ta’ valur baxx”. Din it-taqsima tinkludi b’mod partikolari l-Kapitolu 73, intitolat “Oġġetti ta’ ħadid jew azzar”.
- 9 L-intestatura 7312 tan-NM hija suddiviża kif ġej:

Kodiċi NM	Deskrizzjoni
7312	wire bis-swiegli, ħbula, cables, ċineg immaljati, bragi u bħalhom, ta’ ħadid jew azzar, mhux iżolat għall-elettriku
7312 10	— wire bis-swiegli, ħbula u cables:
7312 10 10	— — b’taġħmir magħhom, jew magħmulin f’oġġetti, għal użu f’biċċiet tal-ajru ċivili
	— — Ohrajn
7312 10 30	— — — ta’ stainless steel
	— — — Ohrajn, b’qies ta’ wiċċ ta’ qatgħa massimu:
	— — — — Mhux aktar minn 3 mm
[...]	[...]

Kodiċi NM	Deskrizzjoni
73121059	[...]
	— — — — Aktar minn 3 mm
	— — — — Wire bis-swiegli
[...]	[...]
73121079	[...]
	— — — — Hbula u cables (inklużi hbula koljaturi maqfulin)
	— — — — — mhux mgħottijin jew miksijin jew mgħottijin biss b'żingu, b'qies ta' wiċċ il-qatgħa massimu:
73121082	— — — — — Aktar minn 3 mm iżda mhux aktar minn 12 mm
73121084	— — — — — Aktar minn 12 mm iżda mhux aktar minn 24 mm
73121086	— — — — — Aktar minn 24 mm iżda mhux aktar minn 48 mm
73121088	— — — — — Aktar minn 48 mm
73121099	— — — — — Oħrajn
[...]	[...]

10 Skont in-nota tas-subintestatura 1 tal-Kapitolu 72 tan-NM:

“F’dan il-kapitolu u, fil-każ tan-noti (d), (e) u (f) matul in-nomenklatura, dawn l-espressjonijiet għandhom it-tifsiriet mogħtijin lilhom hawnhekk:

[...]

d) ‘Azzar’:

Materjali ta’ ħadid ħlief dawk ta’ l-intestatura 7203 li (ħlief ċerti tipi maħdumin f’għamliet ta’ ikkastjar) huma malleabbli għall-ħtieġa u li fihom 2% jew inqas tal-piż karbonju. Madankollu, azzar tal-kromju jista’ jkollu proporzjonijiet oġġla ta’ karbonju;

e) ‘Azzar ma jsaddadx (stainless steel)’:

Azzar ta’ ligi li fihom, bil-piż, 1.2% jew inqas ta’ karbonju u 10.5% jew aktar ta’ kromju, b’elementi oħrajn jew le;

f) 'Azzar ta' liga oħra':

Azzar li ma joqgħodx għat-tifsira ta' stainless steel u li fih bil-piż wieħed jew aktar minn dawn l-elementi fil-proporzjonijiet li ġejjin:

- 0.3 % jew aktar ta' aluminju,
- 0.0008 % jew aktar ta' boron,
- 0.3 % jew aktar ta' kromju,
- 0.3 % jew aktar ta' kobalt,
- 0.4 % jew aktar ta' ramm,
- 0.4 % jew aktar ta' ċomb,
- 1.65 % jew aktar ta' manganiż,
- 0.08 % jew aktar ta' molibdenju,

- 0.3 % jew aktar ta' nikel,

- 0.06 % jew aktar ta' nijobju,

- 0.6 % jew aktar ta' silikon,

- 0.05 % jew aktar ta' titanju,

- 0.3 % jew aktar ta' tungstenu (wolfram),

- 0.1 % jew aktar ta' vanadju,

- 0.05 % jew aktar ta' zirkonju,

- 0.1 % jew aktar ta' elementi oħrajn (ħlief kubrit, fosfru, karbonju u nitroġenu),
meħudin separatament)

[...].”

- 11 Fir-rigward tas-subintestaturi NM 7312 1082, 7312 1084 u 7312 1086, it-TARIC, fl-2004 u fl-2005, kien jinkludi s-subintestaturi segwenti:

7311 082	— — — — — — — — — — Aktar minn 3 mm iżda mhux aktar minn 12 mm
7312 1082 11	— — — — — — — — — — F'azzar
7312 1082 11	— — — — — — — — — — Provenjenti mir-Repubblika tal-[Modova]
7312 1082 12	— — — — — — — — — — Provenjenti mill-Marokk
7312 1082 19	— — — — — — — — — — Oħrajn
7312 1082 90	— — — — — — — — — — Oħrajn
7312 1084	— — — — — — — — — — Aktar minn 12 mm iżda mhux aktar minn 24 mm
7312 1084 11	— — — — — — — — — — F'azzar
7312 1084 11	— — — — — — — — — — Provenjenti mir-Repubblika tal-[Modova]
7312 1084 12	— — — — — — — — — — Provenjenti mill-Marokk
7312 1084 19	— — — — — — — — — — Oħrajn
7312 1084 90	— — — — — — — — — — Oħrajn
7312 1086	— — — — — — — — — — Aktar minn 24 mm iżda mhux aktar minn 48 mm
7312 1086 11	— — — — — — — — — — F'azzar
7312 1086 11	— — — — — — — — — — Provenjenti mir-Repubblika tal-[Modova]
7312 1086 12	— — — — — — — — — — Provenjenti mill-Marokk
7312 1086 19	— — — — — — — — — — Oħrajn
7312 1086 90	— — — — — — — — — — Oħrajn

- 12 In-Nomenklatura Magħquda li tikkostitwixxi l-Anness I tar-Regolament Nru 2658/87, kif dan tal-aħħar gie emendat bir-Regolament tal-Kummissjoni (KE) Nru 1810/2004, tas-7 ta' Settembru 2004 (ĠU L 327, p. 1), hija identika għan-NM fir-rigward tad-dispożizzjonijiet kollha msemmija fil-punti 7 sa 11 ta' din is-sentenza.

Il-leġiżlazzjoni dwar il-miżuri antidumping

- 13 Meta sehħew il-fatti fil-kawża prinċipali, id-dispożizzjonijiet li kienu jirregolaw l-applikazzjoni tal-miżuri antidumping fl-Unjoni Ewropea kienu jinsabu fir-Regolament Nru 384/96.

- 14 Skont l-Artikolu 14(1) tal-imsemmi regolament:

“Dazji proviżjonali jew definittivi ta' kontra l-bejgħ taħt il-prezz għandhom jiġu imposti mir-Regolament, u miġbura mill-Istati Membri, fil-forma, u r-rata speċifikata u skond il-kriterji l-oħra stabbiliti fir-Regolament li jimponi dazji bħal dawn. Dazji bħal dawn għandhom ukoll jiġu miġbura indipendentement mid-dazji tad-dwana, it-taxxi u ċ-ċifri l-oħra normalment imposti fuq l-importazzjonijiet. Ebda prodott ma għandu jkun soġġett kemm għad-dazji kontra l-bejgħ taħt il-prezz u dovuti għall-iskop ta' amministrazzjoni ta' l-istess sitwazzjoni b'kawża tal-bejgħ taħt il-prezz jew is-sussidju fuq l-esportazzjoni.”

- 15 Skont l-Artikolu 1(1) u (3) tar-Regolament tal-Kunsill (KE) Nru 1796/1999, tat-12 ta' Awissu 1999, li jimponi dazju definittiv antidumping, u li jiġbor b'mod definittiv id-dazju proviżorju impost, fuq importazzjoni ta' ħbula u cables tal-azzar gejjin mir-Repubblika tal-Poplu taċ-Ċina, l-Ungerija, l-Indja, il-Messiku, il-Polonja, l-Afrika t'Isfel u l-Ukrajna u li jtemm il-proċeduri legali kontra antidumping minn

importazzjonijiet ġejjin mir-Repubblika tal-Korea (ĠU Edizzjoni Speċjali bil-Malti, Kapitolu 11, Vol. 32, p. 106):

“1. Dazju definitiv anti-dumping qiegħed hawnhekk jiġi impost fuq l-importazzjoni ta’ ħbula u cables ta’ l-azzar, b’halissa klassifikati fil-kodiċi NM ex 7312 10 82 (TARIC kodiċi 7312 10 82*10), ex 7312 10 84 (TARIC kodiċi 7312 10 84*10), ex 7312 10 86 (TARIC kodiċi 7312 10 86*10), ex 7312 10 88 (TARIC kodiċi 7312 10 88*10) u ex 7312 10 99 (TARIC kodiċi 7312 10 99*10) u li ġejjin mir-Repubblika tal-Poplu Ciniż, mill-Ungerija, l-India, il-Messiku, il-Polonja, mill-Afrika t’Isfel, u mill-Ukrajna.

[...]

3. Jekk mhux speċifikat mod ieħor, id-dispożizzjonijiet fis-seħħ li jikkonċernaw id-dazji tad-dwana għandhom japplikaw”.

Il-leġiżlazzjoni nazzjonali

- ¹⁶ Meta seħħew il-fatti fil-kawża prinċipali, l-Artikolu 32 tal-liġi fuq id-dazji u t-taxxa (likums “Par nodokliem un nodevām”, Latvijas Vēstnesis, 1995, Nru° 26), intitolat “Responsabbiltà fil-każ ta’ tnaqqis fil-baži taxxabbli”, kien jistabbilixxi, fil-paragrafi 1 u 2 tiegħu:

“1) Jekk il-persuna responsabbli għall-ħlas tat-taxxa, bi ksur tar-rekwiziti tal-liġi fiskali, tnaqqas il-baži tal-istima tat-taxxa fid-dikjarazzjoni tagħha lill-amministrazzjoni fiskali, din għandha tikkalkola l-ammont ta’ ħlas u tistabbilixxi multa oġġla minn dan l-ammont, sakemm liġi fiskali speċifika ma tistabbilixxi ammont ta’ multa differenti.

2) Ma għandhiex tiġi imposta multa jekk iż-żewġ kundizzjonijiet segwenti jiġu sodisfatti:

- 1) Il-persuna responsabbli għall-ħlas tat-taxxa tkun bagħtet dikjarazzjoni rettifikattiva jew kumplimentari (sostnuta minn evidenza probatorja) qabel il-bidu tal-kontroll amministrattiv.

- 2) F'terminu ta' hamest ijiem ta' xogħol li jibdeu jgħoddu mid-dikjarazzjoni rettifikattiva, hija tkun ħallset it-taxxa dovuta li ma tkunx għadha thallset kif ukoll iż-żieda fid-dejn prinċipali u l-interessi moratorji eżistenti sal-jum tad-dikjarazzjoni rettifikattiva jew kumplimentari (sostnuta minn evidenza probatorja)."

Il-kawża prinċipali u d-domandi preliminari

- 17 Bejn Mejju 2004 u Settembru 2005, Stils Mets importat mill-Ukraina kejbils tal-azzar sabiex tpoġġihom għaċ-ċirkulazzjoni libera fil-Latvja. Il-merkanziji ġew iddikjarati fis-subintestaturi TARIC 7312 10 82 90, 7312 10 84 90 u 7312 10 86 90.

- 18 Fil-kuntest ta' kontroll, id-Dienests qies li l-prodotti kkonċernati kienu tal-azzar, b'mod li dawn, fir-rigward tad-daqs tal-qatgħa trasversali tagħhom u l-provenjenza tagħhom, jidhlu, rispettivament, fis-subintestatura TARIC 7312 10 82 19, 7312 10 84 19 u 7312 10 86 19.

- 19 Għalhekk, id-Dienests talab lil Stils Met, permezz tad-deċiżjoni tal-20 ta' Ġunju 2006, thallas lit-Teżor l-ammont ta' LVL 485 286.58 (jiġifieri madwar EUR 697 356), li jikkorrispondi għad-dazji antidumping ta' LVL 205 629.87, għat-taxxa fuq il-valur miżjud b'żieda ta' LVL 37 013.42 u għall-multa ta' ammont ekwivalenti għat-total mhux imħallas, jiġifieri LVL 242 643.29.

- 20 Stils Met ippreżentat rikors għal annullament kontra din id-deċiżjoni. Hija sostniet b'mod partikolari li, meta ddikjarat il-prodotti, hija pprovdiet ċertifikati maħruġa minn laboratorju tal-produttur li informaw lid-dikjarant u lid-dipartiment tad-dwana dwar il-kompożizzjoni kimika ta' dawn il-prodotti, b'mod partikolari l-elementi li jstabbilixxu li dawn jikkorrispondu għall-isem "azzar ta' liga oħra", fis-sens tan-nota tas-subintestatura 1(f) tal-Kapitolu 72 tan-NM.
- 21 Stils Met sostniet ukoll li, anki jekk id-Dienests kien ikklassifika korrettament il-prodotti inkwistjoni, dan tal-aħħar ma setax jimponilha multa abbażi tal-leġiżlazzjoni nazzjonali.
- 22 L-administrativâ rajona tiesa (qorti amministrattiva distrettwali) lagħhet ir-rikors ippreżentat minn Stils Met u annullat id-deċiżjoni tad-Dienesta b'sentenza tal-4 ta' Ottubru 2007. L-imsemmija qorti qieset, wara li vverifikat id-data dwar il-kompożizzjoni kimika tal-prodotti kkonċernati, li d-Dienests ma kellux provi biżżejjed li dawn il-prodotti kellhom jitqiesu bħala tal-azzar fis-sens tan-nota tas-subintestatura 1(d) tal-Kapitolu 72 tan-NM.
- 23 Id-Dienests appella minn din is-sentenza quddiem l-Administrativâ apgabtiasa (qorti amministrattiv reġjonali), li biddlet is-sentenza kkontestata. Fir-rigward tas-suddivizjoni magħmula min-NM bejn, minn naħa, prodotti tal-azzar li ma jsaddadx (stainless steel), u, min-naħa l-oħra, prodotti tal-ħadid jew tal-azzar, din il-qorti fil-fatt qieset li, fis-subintestatura TARIC li tirriżulta mis-subintestaturi NM 7312 1082, 7312 1084 u 7312 1086, il-kategorija "azzar" tkopri l-prodotti tal-ħadid bl-eċċezzjoni ta' dawk tal-azzar li ma jsaddadx (stainless steel), tkun liema tkun il-kompożizzjoni kimika, filwaqt li l-kategorija "oħrajn" tkopri l-prodotti li mhumiex tal-azzar, jiġifieri dawk tal-ħadid.

- 24 Stils Met ipprezentat appell fil-kassazzjoni quddiem l-Augstākās Tiesas Senāts (Senat tal-Qorti Suprema) kontra s-sentenza mogħtija fl-appell.
- 25 Skont Stils Met, għandu jiġi ddeterminat, permezz tal-użu tan-nota tas-subintestatura 1 tal-Kapitolu 72 tan-NM, f'liema kategorija — d) “azzar”, e) “azzar ma jsaddadx (stainless steel) jew f) “azzar ta' liga oħra” — il-prodotti inkwistjoni fil-kawża prinċipali għandhom jidhlu. Hija ssostni li, jekk l-informazzjoni marbuta mal-kompożizzjoni kimika ta' dawn il-prodotti mhijiex biżżejjed sabiex tistabbilixxi li dawn huma kkostitwiti minn “azzar ta' liga oħra”, hemm lok li dawn jiġu kklassifikati fis-subintestatura TARIC ikkonċernata li tikkorrispondi għal prodotti tal-azzar, jiġifieri dawk li l-kodiċi tagħhom jispiċċa biċ-ċifri 11, kif għamel id-Dienests. Min-naħa l-oħra, jekk din l-informazzjoni hija biżżejjed sabiex jiġi stabbilit li dawn huma kkostitwiti minn “azzar ta' liga oħra”, hemm lok li jiġu kklassifikati fis-subintestatura TARIC ikkonċernata li tikkorrispondi għal prodotti li mhumiex tal-azzar, jiġifieri dawn li l-kodiċi tagħhom jispiċċa biċ-ċifri 90.
- 26 Barra minn hekk, Stils Met issostni li d-dazji antidumping ma għandhomx jitqiesu bħala dazju jew taxa fis-sens tal-liġi fuq id-dazji u t-taxxa, b'mod li l-multi stabbiliti minn din il-liġi ma japplikawx fil-kawża prinċipali.
- 27 Peress li r-rizultat tal-kawża li tressqet quddiemha jiddependi mill-interpretazzjoni tal-leġiżlazzjoni Komunitarja applikabbli, l-Augstākās tiesas Senāts iddeċidiet li tissospendi l-proċeduri u tagħmel lill-Qorti tal-Ġustizzja d-domandi preliminari li ġejjin:

“1) Il-Kodiċi TARIC 7312108219, 7312108419, 7312108619 għandhom jiġu interpretati fis-sens li prodotti tal-azzar li l-qatgħa trasversali tagħhom hija tad-daqs indikat — wajers u kejbils, mhux miksiġin jew miksiġin biż-żingu, b'mod partikolari dik tal-liga tal-azzar (iżda mhux tal-azzar inossidabbli [ma jsaddadx (stainless steel)]) — u li ma huma importati la mill-Moldova u lanqas

mill-Marokk, għandhom jiġu kklassifikati fl-2004 u fl-2005, indipendentement mill-kompożizzjoni kimika tagħhom?

- 2) L-Artikolu 14(1) tar-Regolament tal-Kunsill (KE) Nru 384/96 [...] għandu jiġi interpretat fis-sens li jipprekludi l-applikazzjoni ta' sanzjoni (...) ugwali għat-total tad-dazji antidumping, prevista mil-leġiżlazzjoni tal-Istat [Membru] ikkonċernat (Artikolu 32(2) tal-liġi Latvjana fuq taxxi u dazji) fil-każ ta' ksur tal-liġi fiskali?"

Fuq id-domandi preliminari

Fuq l-ewwel domanda

- ²⁸ Permezz tal-ewwel domanda tagħha, il-qorti tar-rinviju essenzjalment tistaqsi jekk it-TARIC għandha tiġi interpretata fis-sens li, fl-2004 u fl-2005, il-kejbils tal-azzar li jsaddad b'hal dawk fil-kawża prinċipali, li mhux mgħottijin jew miksijin jew mgħottijin biss b'żingu u li l-ikbar qatgħa trasversali hija iktar minn 3 mm iżda inqas minn 48 mm u li ma huma ġejjin la mill-Moldova u lanqas mill-Marokk, għandhom jiġu kklassifikati fis-subintestatura TARIC 7312 10 82 19, 7312 10 84 19 jew 7312 10 86 19, jew fis-subintestatura TARIC 7312 10 82 90, 7312 10 84 90 jew 7312 10 86 90.
- ²⁹ Preliminarjament għandu jifakkar li, skont ġurisprudenza stabbilita, fl-interess taċ-ċertezza legali u tal-faċilità tal-kontrolli, il-kriterju deċisiv għall-klassifikazzjoni tariffarja tal-merkanziji għandu jifittex, b'mod generali, fil-karatteristiċi u proprjetajiet oġġettivi, kif iddefiniti mill-kliem tal-intestatura tan-NM u tan-noti tat-taqsimu jew

tal-kapitolu (ara, b'mod partikolari, is-sentenza tat-18 ta' Lulju 2009, Kloosterboer, C-173/08, Ġabra p. I-5347, punt 24).

- 30 F'din il-kawża, huwa paċifiku li l-merkanziji inkwistjoni fil-kawża prinċipali jaqgħu rispettivament taht is-subintestatura 7312 10 82, 7312 10 84 u 7312 10 86 tan-NM skont id-daqs tal-qatgħa trasversali tagħhom. Skont kliem l-imsemmija subintestaturi, dawn ikopru l-kejbils mhux mgħottijin jew miksijin jew mgħottijin biss b'żingu, tal-ħadid jew tal-azzar li jsaddad, u li d-daqs tal-qatgħa trasversali huwa iktar minn 3 mm iżda inqas minn 48 mm. Fil-kuntest tat-TARIC, it-tali prodotti huma subdiviżi f'prodott "tital-azzar" (subintestaturi TARIC 7312 10 82 11, 7312 10 84 11 jew 7312 10 86 11) u "oħrajn" (subintestaturi TARIC 7312 10 82 90, 7312 10 84 90 jew 7312 10 86 90).
- 31 Stils Met issostni li għandu jiġi stabbilit, abbażi tan-nota tas-subintestatura 1 tal-Kapitolu 72 tan-NM, jekk il-kejbils tal-azzar inkwistjoni fil-kawża prinċipali jaqgħux taht il-kategorija "azzar", "azzar" li ma jsaddadx (stainless steel) jew "azzar ta' liga oħra". Għalhekk, jekk l-informazzjoni dwar il-kompożizzjoni kimika tal-prodotti inkwistjoni hija biżżejjed sabiex tistabbilixxi li dawn huma kkostitwiti minn "azzar ta' liga oħra", dawn għandhom jiġu kklassifikati taht is-subintestatura TARIC 7312 10 82 90, 7312 10 84 90 jew 7312 10 86 90, skont id-daqs massimu tal-qatgħa trasversali tagħhom.
- 32 Min-naħa l-oħra, id-Dienests, il-Gvern tal-Latvja u l-Kummissjoni jsostnu li kejbils tal-azzar tal-liga bħal dawk inkwistjoni fil-kawża prinċipali għandhom jiġu kklassifikati fis-subintestaturi TARIC 7312 10 82 19, 7312 10 84 19 jew 7312 10 86 19. F'dan ir-rigward, huma jsostnu li, għalkemm l-oġġetti f'azzar li ma jsaddadx (stainless steel) ingħatalhom kodiċi NM distint, is-subintestaturi TARIC 7312 10 82 19, 7312 10 84 19 u 7312 10 86 19 ma jaqgħmlu l-ebda distinzjoni skont it-tip tal-azzar, b'mod li dawn ikopru kemm l-azzar tal-liga kif ukoll l-azzar li mhux tal-liga. Min-naħa l-oħra, fid-dawl tad-deskrizzjoni u tal-istruttura tal-intestatura 7312, il-prodotti tal-ħadid, jiġifieri dawk li mhumiex tal-azzar, għandhom jiġu kklassifikati fis-subintestaturi TARIC 7312 10 82 90, 7312 10 84 90 u 7312 10 86 90.

- 33 Qabel kollox, għandu jifakkar li, skont kliem l-intestatura 7312 tan-NM, “wire bis-swiegli, ħbula, cables, ċineg immaljati, bragi u bħalhom, ta’ ħadid jew azzar, mhux iżolat għall-elettriku” jaqgħu taħtha. In-NM tistabbilixxi taħt is-subintestatura 7312 10 30 l-wajers bis-swiegli u l-kejbils “f’azzar li ma jsaddadx (stainless steel)” u, taħt is-subintestaturi sussegwenti, il-wajers bis-swiegli u l-kejbils l-“oħrajn”. Isegwi li l-wajers bis-swiegli u l-kejbils tal-azzar li ma jsaddadx (stainless steel) jaqgħu taħt is-subintestatura 7312 10 30 tan-NM, filwaqt li l-wajers bis-swiegli u l-kejbils tal-ħadid jew tal-azzar li jsaddad jaqgħu taħt is-subintestatura segwenti.
- 34 Għalhekk, il-kejbils tal-ħadid jew tal-azzar li jsaddad, mhux mgħottijin jew miksijin jew mgħottijin biss b’żingu, fejn l-ikbar daqs tal-qatgħa trasversali huwa iktar minn 3mm iżda inqas minn 48 mm jaqgħu taħt is-subintestatura 7312 10 82, 7312 10 84 u 7312 10 86.
- 35 Isegwi li l-kodiċi TARIC 7312 10 82 11, 7312 10 84 11 u 7312 10 86 11 jikkorrispondu għall-kejbils tal-azzar li jsaddad. Barra minn hekk, mill-istruttura u minn kliem is-subintestaturi TARIC rilevanti jirriżulta li l-kodiċi TARIC 7312 10 82 11 (provenjenti mir-Repubblika tal-Moldova), 7312 10 82 12 (provenjenti mill-Marokk) u 7312 10 82 19 (oħrajn) jiddependu mill-provenjenza ġeografika tal-kejbils tal-azzar li jsaddad. L-istess jgħodd għall-kodiċi TARIC li japplikaw għall-kejbils imsemmija fis-subintestatura 7312 10 84 u 7312 10 86 tan-NM. Għalhekk, il-kejbils tal-azzar li jsaddad, mhux mgħottijin jew miksijin jew mgħottijin biss b’żingu, fejn id-daqs tal-qatgħa trasversali huwa iktar minn 3mm iżda inqas minn 48 mm u li ġejjin minn pajjiżi li ma humiex ir-Repubblika tal-Moldova jew il-Marokk jaqgħu taħt il-kodiċi TARIC 7312 10 82 19, 7312 10 84 19 u 7312 10 86 19.
- 36 Mill-istruttura tat-TARIC jirriżulta wkoll li l-kodiċi TARIC 7312 10 82 90, 7312 10 84 90 jew 7312 10 86 90 jikkorrispondu għall-kejbils, mhux mgħottijin jew miksijin jew mgħottijin biss b’żingu, fejn id-daqs tal-qatgħa trasversali huwa iktar minn 3 mm iżda inqas minn 48 mm, u li mhumiex tal-azzar, jiġifieri dawk li huma tal-ħadid.

- 37 Barra minn hekk, għandu jifakkur li skont ġurisprudenza stabbilita, kemm in-noti li jippreċedu l-kapitoli tat-Tariffa Doganali Komuni kif ukoll in-Noti ta' Spjegazzjoni tan-Nomenklatura tal-Kunsill tal-Kooperazzjoni Doganali, jikkostitwixxu mezzi importanti sabiex tiġi żgurata applikazzjoni uniformi ta' din it-tariffa u jipprovdu, bħala tali, elementi validi għall-interpretazzjoni tagħha (ara, b'mod partikolari, is-sentenzi tal-20 ta' Novembru 1997, Wiener SI, C-338/95, Ġabra p. I-6495, punt 11, u tas-7 ta' Frar 2002, Turbon International, C-276/00, Ġabra p. I-1389, punt 22).
- 38 F'din il-kawża, in-nota tas-subintestatura 1 tal-Kapitolu 72 tan-NM tippreċiża t-tifsiriet ta' azzar, azzar ma jsaddadx (stainless steel) u azzar ta' liga oħra. Minn kliem din in-nota jirriżulta li dawn id-definizzjonijiet huma rilevanti għan-NM kollha, inkluż għalhekk il-Kapitolu 73 tan-NM. Il-punt (d) tal-imsemmija nota jagħti, b'mod ġenerali, definizzjoni ta' "azzar". L-"azzar ma jsaddadx (stainless steel)", iddefinit fil-punt (e) tiegħu, u "azzar ta' liga oħra", iddefinit fil-punt (f) tiegħu, jikkostitwixxu kategoriji speċifiċi ta' azzar u għalhekk għandhom jitqiesu bħala li jaqgħu taħt il-kategorija ġenerali "azzar".
- 39 Fid-dawl ta' dawn id-definizzjonijiet għal finijiet tal-klassifikazzjoni tal-kejbils tal-azzar bħal dawk inkwistjoni fil-kawża prinċipali, il-kejbils tal-azzar li ma jsaddadx (stainless steel), fis-sens tal-punt (e) tan-nota tas-subintestatura 1 tal-Kapitolu 72 tan-NM, jaqgħu taħt is-subintestatura 73121030 tan-NM. Min-naħa l-oħra, fil-kuntest tal-intestatura 7312 tan-NM u fin-nuqqas ta' distinzjoni bejn kejbils tal-azzar u dawk ta' "azzar ta' liga oħra" fis-sens tal-punt (f) tal-imsemmija nota, hemm lok li jitqies li l-kejbils tal-azzar li jsaddad, mhux mgħottijin jew miksijin jew mgħottijin biss b'żingu, u li ġejjin minn pajjiżi li ma humiex ir-Repubblika tal-Moldova jew il-Marokk jaqgħu taħt il-kodiċi TARIC 7312108219, 7312108419 jew 7312108619, skont id-daqs tal-qatgħa trasversali tagħhom.
- 40 Fid-dawl tal-kunsiderazzjonijiet kollha preċedenti, ir-risposta għall-ewwel domanda magħmula għandha tkun li t-TARIC, fil-verżjoni tagħha applikabbli fl-2004 u fl-2005, għandha tiġi interpretata fis-sens li l-kejbils tal-azzar li jsaddad, mhux mgħottijin jew miksijin jew mgħottijin biss b'żingu, fejn id-daqs tal-ikbar qatgħa trasversali huwa iktar minn 3mm iżda inqas minn 48mm u li ma huma ġejjin la mir-Repubblika

tal-Moldova u lanqas mill-Marokk, jaqgħu taħt il-kodiċi TARIC 7312108219, 7312108419 jew 7312108619, skont id-daqs tal-qatgħa trasversali tagħhom.

Fuq it-tieni domanda

- 41 Permezz tat-tieni domanda tagħha, il-qorti tar-rinviju essenzjalment tistaqsi jekk l-Artikolu 14(1) tar-Regolament Nru 384/96 għandu jiġi interpretat fis-sens li dan jipprekludi leġiżlazzjoni nazzjonali li tistabbilixxi l-impożizzjoni, fil-każ ta' żball fil-klassifikazzjoni tariffarja ta' merkanzija importata fit-territorju doganali tal-Unjoni Ewropea, ta' multa li hija daqs l-ammont totali tad-dazji antidumping li japplikaw għal dawn il-merkanziji skont il-klassifikazzjoni tariffarja korretta.
- 42 Preliminarjament, għandu jifakkar li, skont l-Artikolu 14(1) tar-Regolament Nru 384/96, id-dazji antidumping huma imposti permezz ta' regolament u miġbura mill-Istati Membri skont il-forma, ir-rata u l-elementi l-oħra stabbiliti mir-regolament li jimponihom. F'din il-kawża, ir-Regolament Nru 1796/1999 ma jistabbilixxix sanzjonijiet fil-każ ta' ksur tad-dispożizzjonijiet tiegħu.
- 43 Madankollu, skont l-Artikolu 1(3) ta' dan l-aħħar regolament, id-dispożizzjonijiet fis-seħħ fil-qasam tad-dazji doganali huma applikabbli, salv indikazzjoni kontrarja. Madankollu, għandu jiġi kkonstatat li lanqas dawn ma jistabbilixxu sanzjoni fil-każ ta' żball fil-klassifikazzjoni tariffarja tal-merkanziji importati fit-territorju doganali tal-Unjoni Ewropea.

- 44 F'dan ir-rigward, għandu jittfakkar li, skont ġurisprudenza stabbilita, meta leġislazzjoni tal-Unjoni Ewropea ma tistabbilixxix sanzjoni speċifika fil-każ ta' ksur tad-dispożizzjonijiet taġħha jew tirreferi, fuq dan il-punt, għad-dispożizzjonijiet nazzjonali, l-Artikolu 10 KE jimponi fuq l-Istati Membri li jieħdu kull miżura xierqa biex jiggwarantixxu l-portata u l-effikaċja tad-dritt tal-Unjoni Ewropea. F'dan ir-rigward, filwaqt li jzommu setgħa diskrezzjonali fir-rigward tal-għażla tal-imsemmija miżuri, huma għandhom jiżguraw li l-ksur tal-leġislazzjoni tal-Unjoni Ewropea jkun, jekk meħtieġ, issanzjonat taħt kundizzjonijiet ta' mertu u ta' proċedura li huma analogi għal dawk applikabbli għal ksur tad-dritt nazzjonali li hu ta' natura u ta' importanza simili u, f'kull każ, li s-sanzjoni tkun ta' natura effettiva, proporzjonata u dissważiva (ara s-sentenzi tas-26 ta' Ottubru 1995, C-36/94, Siesse, Ġabra p. I-3573, punt 20, u tas-16 ta' Ottubru 2003, Hannl-Hofstetter, C-91/02, Ġabra p. I-12077, punt 17).
- 45 Minn dak li ntqal iktar 'il fuq jirriżulta li l-Istati Membri għadhom is-setgħa li jagħzlu l-miżuri li jidhrilhom xierqa fil-każ ta' ksur tad-dispożizzjonijiet tar-Regolament Nru 1796/1999. Madankollu, huma marbuta li jeżerċitaw is-setgħa taġħhom filwaqt li jirrispettaw id-dritt tal-Unjoni Ewropea u l-prinċipji ġenerali tiegħu, u konsegwentement, billi josservaw il-prinċipju ta' proporzjonalità (ara, b'analoġija, is-sentenzi Siesse, iċċitata iktar 'il fuq, punt 21; tas-7 ta' Diċembru 2000, De Andrade, C-213/99, Ġabra p. I-11083, punt 20, u Hannl-Hofstetter, iċċitata iktar 'il fuq, punt 18).
- 46 Il-prinċipju stess ta' multa bħal dik inkwistjoni fil-kawża prinċipali, intiża sabiex tiżgura li l-persuni responsabbli għall-ħlas tat-taxxa josservaw l-obbligi taġħhom fil-qasam tad-dikjarazzjoni fiskali, ma jidhrix li jikser id-dritt tal-Unjoni Ewropea. Dispożizzjoni bħal dik inkwistjoni fil-kawża prinċipali tippermetti fil-fatt li tinkoraggixxi lill-operaturi ekonomiċi sabiex jibagħtu lill-awtoritajiet nazzjonali kompetenti dikjarazzjonijiet li jkunu konformi mal-leġislazzjoni applikabbli, inkluż il-leġislazzjoni doganali tal-Unjoni Ewropea u l-miżuri antidumping li jirriżultaw mil-leġislazzjoni tal-Unjoni Ewropea. Fil-fatt, fin-nuqqas tat-tali miżura, żbalji fil-klassifikazzjoni tariffarja tal-merkanziji sugġetta għal applikazzjoni tad-dazji antidumping ma jwasslu, finalment, għall-ebda konsegwenza għall-operaturi ekonomiċi kkonċernati.

- 47 Fir-rigward tal-ammont tal-multa, huwa importanti li dan jiġi stabbilit, skont il-ġurisprudenza ċċitata fil-punt 44 ta' din is-sentenza, taħt kundizzjonijiet simili għal dawk li jeżistu fid-dritt nazzjonali għal ksur tal-istess natura u tal-istess gravità. Għalkemm fid-dawl ta' kliemha dan jidher *a priori* l-każ għal dispożizzjoni nazzjonali bħal dik inkwistjoni fil-kawża prinċipali; hija, madankollu, il-qorti tar-rinviju li għandha tevalwa jekk il-multa inkwistjoni fil-kawża prinċipali hijiex effettivament skont l-imsemmija prinċipji.
- 48 Fid-dawl tal-kunsiderazzjonijiet preċedenti, ir-risposta għat-tieni domanda magħmula għandha tkun li l-Artikolu 14(1) tar-Regolament Nru 384/96 għandu jiġi interpretat fis-sens li ma jipprekludix leġiżlazzjoni ta' Stat Membru li tistabbilixxi l-impożizzjoni, fil-każ ta' żball fil-klassifikazzjoni tariffarja ta' merkanziji importati fit-territorju doganali tal-Unjoni Ewropea, ta' multa daqs l-ammont totali tad-dazji antidumping applikabbli, sakemm l-ammont tal-multa jiġi stabbilit taħt kundizzjonijiet simili għal dawk li jeżistu fid-dritt nazzjonali għal ksur tal-istess natura u tal-istess gravità, u li jagħti lis-sanzjoni natura effettiva, proporzjonata u dissważiva, haġa li għandha tiġi evalwata mill-qorti tar-rinviju.

Fuq l-ispejjeż

- 49 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Gustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (Il-Ħames Awla) taqta' u tiddeċiedi:

- 1) It-Tariffa Integrata tal-Komunitajiet Ewropej, stabbilita fl-Artikolu 2 tar-Regolament tal-Kunsill (KEE) Nru 2658/87, tat-23 ta' Lulju 1987, dwar in-nomenklatura tat-tariffa u l-istatistika u dwar it-Tariffa Doganali Komunita' Dwana, fil-verżjoni tagħha applikabbli fl-2004 u fl-2005, għandha tiġi interpretata fis-sens li l-kejbils tal-azzar li jsaddad, mhux mghottijin jew miksijin jew mghottijin biss b'żingu, fejn id-daqs tal-ikbar qatgħa trasversali huwa iktar minn 3 mm iżda inqas minn 48 mm, u li ma huma ġejjin la mir-Repubblika tal-Moldova u lanqas mill-Marokk, jaqgħu taħt il-kodiċi TARI C 7312 10 82 19, 7312 10 84 19 jew 7312 10 86 19, skont id-daqs tal-qatgħa trasversali tagħhom.

- 2) L-Artikolu 14(1) tar-Regolament tal-Kunsill (KE) Nru 384/96, tat-22 ta' Diċembru 1995, dwar il-protezzjoni kontra l-importazzjonijiet li huma l-oġġett ta' dumping minn pajjiżi mhux membri tal-Komunità Ewropea, għandu jiġi interpretat fis-sens li ma jipprekludix leġislazzjoni ta' Stat Membru li tistabbilixxi l-impożizzjoni, fil-każ ta' żball fil-klassifikazzjoni tariffarja ta' merkanziji importati fit-territorju doganali tal-Unjoni Ewropea, ta' multa daqs l-ammont totali tad-dazji antidumping applikabbli, sakemm l-ammont tal-multa jiġi stabbilit taħt kundizzjonijiet simili għal dawk li jeżistu fid-dritt nazzjonali għal ksur tal-istess natura u tal-istess gravità, u li jagħti lis-sanzjoni natura effettiva, proporzjonata u dissważiva, haġa li għandha tiġi evalwata mill-qorti tar-rinviju.

Firem